

د حال ابدیت

لیکوال: محمد انور وفاسمند



Ketabton.com

څنگ سره ايښي کتابونه (۵)

دایو غړپ غړورنډا، (د حال ابدیت)
تاسو () ته، په ټول درنښت ډالۍ شو؛
د زړونو او ذهنونو، دروښنایۍ په نیت یې وڅښئ!
مینه اکادمي



د خدای تعالی په نامه؛
چې له نامه نه یې، د خالصې مینې ورحمت
عطر، زموږ پر زخم زخم زړونو، را اوري او بقا
راکوي!



ڊالي!

و هغه ته، چي (تبره) او (راتلونکي) يې په خدای سپارلي؛

پر (اوس)، وينس واکاه دی.

او ځان ونور وگړي، د خدای گڼي؛ ځکه نو د چا (سر،

آزادی و مال) ته نیت نه کېږي.





سازمان اسناد و کتابخانه ملی

د خدای تعالیٰ په نامه،

چې له نامه نه یې، د خالصې مینې او رحمت عطر،
زموږ پر زخم زخمو، را اوري!



کتاب پښندنه:

د کتاب نوم: د حال ابدیت

لیکوال: محمد انور وفا سمندر

ډیزاین: هېوادمال گرافیکس (۰۷۸۶۷۸۵۷۲۰)

[FB.com/hewadmal.graphics](https://www.facebook.com/hewadmal.graphics)

چاپ شمېر: ۵۰۰ ټوکه

خپرنډوی: مینه اکاډمي

د خپرونو لړۍ: (۶)

لومړۍ چاپ: د ۱۴۰۰ لمریز لېږديز کال پسرلی



مینه اکاډمي



حال

۱

خدای شته.
د غږ ابدی سندرې شته.
د رڼا ناتمام بحر شته.
زه د څه شاهد یم؟!
حال، د حقیقت بحر دی.

حال

۲

«هرڅه دا اوس شته!
خدای شته.
دنيا شته.
دنيا گانې شته!

هر هغه څه، چې خدایي خلاق غږ (کلمې) پنځولي، دا ټول شته!
زه هم یم!

نو ولې دغه شېبه، دا هرڅه؛ نه وینم،

نه اورم او ترې خبر نه یم!؟

ارواوې، د خدایي اروا تبعید شوي بڅرکي دي،

چې په بېلابېلو شکلونو، نژادونو، انواعو

او خېلونو کې، را برېښي!

اروا چې له خپلې سرچینې سره یو شي، ژوندی به شي...

ښایي بیا به په (شېبه) کې هرڅه ویني،

اوري او د ټولې هستې پوهه او خبرتیا به ورسره وي.

دا بې وویل او راته کړل یې: «دې ته (اوس) وایي؛

نو ووايه: زړه یې لرې!؟»

مینې اکادمېسن خو هماسې چې بې دلیل را ښکاره شو، بې دلیل ولاړ؛ اوس

ځان سره وایم:

«رښتیا چې مینه لوی زړه غواړي!»

حال

۳

«حال ومومه، پرته له دې، ته هېچې نه یې!

ټوله زمانه او هرڅه په حال کې راټول دي.

هغوی چې روانه شېبه یې موندلې،

په ټوله معنا ژوند کوي.»

حال

۴

آينده، د اوس مرگ دی!
څوک، چې د «راتلونکې» په انتظار وخت تېروي،
«اوس» له لاسه ورکوي!
يوازې اوس حقيقي ده.
اوس ټوله زمانه ده.
يوازې هغوی د ژوند عطر څښي، چې اوس يې موندلې.
دا ډول وگړي، چې پام يې پر حال راټول دی،
ځان ښوونکي (selfmaster)، دي.
اوس زمانه کې، خپلې ټولې واگې، زړه ته ورکړئ!
پرېږدئ، چې زړه مو له هر چا او شي سره، مينه وکړي.
شاوخوا وگړي او هر څه مو، د خدايي ارادې الفبا دي.
مينه، خدايي ده،
څومره، چې نورو ته ورکول کېږي،
چاپېريال مو، لا مينه گر کېږي.

حال

۵

حال، يعني له هېچا او هېڅ شي سره نه تړلتيا.
ته د هېچا او هېڅ شي، فرعي برخه نه يې!
نو هر راز ذهني، عاطفي او احساسې تړلتيا، وشلوه!
د چا پر ښوېدو هم، قضاوت مه کړه؛
ځکه خدای شته؛ نور نو څه غواړې؟!

حال همدا دی.
ابدي زمانه، همدا ده.
حال حاضر ابدیت دی.

حال

٦

حال، يعني دا اوس چپرې يو؟
دغه شېبه بايد تنفس کړو.
شېبه بايد واورو.
او که وايو څه؛
نو ددغې شېبې، سندره به وي.
شېبه، له ژونده لبريزه ده.
شېبه کې اوسئ او د (ځان) او (هغه)،
د تازه پوهې، جام وڅښئ.

حال

٧

د غبر د ژوندي جريان لوستلو له پاره،
شېبه کې دېره شئ.
غبر د خرد رود دی، چې د شېبې په ابدې زمان کې -
لکه وينه په رگو کې، ځغلي.

شېبه، د ټولې پوهې زمانه ده.
څه شی مه لټوئ،
فقط شېبه، په خپل اکسیجن، بدله کړئ.

حال

۸

خدای دغه شېبه، هرځای-هرچا سره شته.
فقط دغه شېبه!
څه شی مه لټوئ.
هېڅ شی، له دغې شېبې، دباندې نه دی.

حال

۹

دغه شېبه، دنیا شته.
زه او میلیاردونه-په فکر-باور، رنگین وگړي، شته.
بې شمېره نور، زنده سړي شته.
زمکه، ستوري، کهکشانونه شته.
د هستی نالیدلي او له اندازې وتي، قلمرونه شته.
خو چېرې؟
دلته، دغه شېبه هرڅه شته!
نو دا ټول د (ځان) دننه شته؛ آگاه باید واوسم.

حال

١٠

تیتانیک ولاړه،

اتللو ولاړه،

د سدمونا ولاړه؛ ادبیاتو او خاطرو کې مجسمه شوه!

خو «اوس» ژوندی کیسه ده.

ته یې پنځونکی،

ته یې لوبغاړی،

ته یې لیدونکی!

دا ژوند ده.

او ژوند، ژوندی کیسه ده.

دا ته پنځوې او ته یې ترلاسه کوې!

دا کیسه ستا د فکر، ارادې او هڅو، د مني درمند دی.

شېکار همدا دی؛ خو چې دغه شېبه داسې ژوند وکړې،

چې د تخلیق اراده یې غواړي.

دا شېبه یې جوړې ده.

دا شېبه همدا اوس شته.

په معجزه یې واړوه؛

خدایي اراده حاضره معجزه ده.

خلقت ته یو تازه، یو نوی، یو مینه گر، نظر وکړه؛

که غواړې، د ټول تخلیق څښتن ووينې،

نو د ټول تخلیق لیدلو ته، خپل زړه، بې کاره کړه!

حال

۱۱

هرڅه دغه شېبه شته.

پلرونه، ميندې، نيكونه...

دا ټولې خبرې ولاړې؛ خاورينې شوې!

خواروا هره شېبه-دغه شېبه-شته.

«اوس»، د ابدیت زمانه ده.

اوس، هميشه، «اوس» شته؛ او دا ابدیت دی.

دباندي نه شې وتلای؛

له اوس دباندي هېڅ نه شته.

اوس د حقیقت قلمرو دی.

د حقیقت (سا) په اوس کې چلېږي.

حال

۱۲

د پېړيو په عمر وينا:

«هېڅ مهال، پرته له حال څخه، بل څه نه شته؛

او که موږ ونه شو کولای، په دغه وضعیت کې ژوند وکړو،

په هېڅ ځای او هېڅ بل مهال کې یې، نه شو کولای!»

حال ستاسو دی. او پرته له حال څخه، نه ځای شته، نه زمان!»

حال

۱۳

ډوډی،

د عشق په اور پخه سنځله ده.

بانکونو ته لاس مه نیسئ؛

له گاوصندو کونو یې،

سنځلې د گرد په شان خنډلې!

حال

۱۴

په دې شنه سهار مې زړه را ډک شو:

«مانو ژوند او ژوندو ته څه کړي!؟»

بېرته مې د زړه له خاموش سخنور نه واورېدل:

«ته څه لرې، چې ویې کوي!؟»

ما وېل: رښتیا وایې!

دی نه دی؛ «هغه» دی.

باید ارام، تسلیم او مشکور واوسم؛

چې د عشق ننگه اراده، را میدان ته شي.

راځئ یو کار وکړو:

د ساري په توگه- دا اوس

کومه څېره، یوه ونه، یو گل، یوه پاڼه...وینئ!

دا هرڅه چې دي، هغه د ابدیت له خاطرو، یوه جلا ښکلا، په یاد راوړي.

مینه حضور لري؛ خو چې زه (ځان) ورته لاره کړم: دا اوس.

حال

۱۵

«یوازي حقيقت شته.
او موږ په هغه کې سا باسو؛ خوندي يو.
او دا ټول همدغه شېبه روان دي.
شېبه، د ټول ژوند، ژوندۍ زمانه ده.
شېبه حس کړئ؛
شېبه واورئ؛
شېبه درک کړئ؛
ټول حقيقت همدا دی.»
(د مینې اکاډمېسین له مسېج څخه)

حال

۱۶

ژوند، د حقيقت د کشف زمانه ده.
حقيقت شته؛ همدا اوس يې واوره او ووينه!
حقيقت پرون او سبا نه لري؛
حقيقت دا اوس شته.
اوس، د ټول حقيقت، ژوندۍ زمانه ده.

حال

۱۷

هرڅه دا اوس شته.
ستا حقيقت، ستا د اگاهی په اندازه، ارت او پراخ دی.

حقيقت، په متر او په زمان، نه اندازه کېږي.
د حقيقت زمان اوس دی.
زموږ ذهني پوهه، د پروڼ او د سبا په هوس او لوږه، ډکه ده.
پرېږده، چې (اوس)، تال له خپلو ذهني محدوديتونو ووينځي.

حال

۱۸

د حقيقت د لوستلو شېبه، دغه ده.
اوس، ابدي زمانه ده.
دغه آگاهي بايد له ذهني حالت، عيني حالت ته راولو.
د حقيقت ثبوت همدا دی.

حال

۱۹

مينه گره څښتنه!
هرڅه سپارم او سر په پوره تسليمی، د خوب پر بالښت ږدم.
زه څه نه يم او نه يې نه لرم، چې ويې ساتم.
ستا په غوښتنه راضي يم.
غوږم ټول وخت، ستا غوښتنه ووينم!
ټول وخت ستا غوښتنه واورم!
او تل په دې درک کې واوسم.

حال

۲۰

د خدای د حضور زمانه،
خدای شته؛ نوبل څه شی وغواړو؟
خدای شته او هغه زموږ له ویلو او غوښتلو دمخه؛
زموږ پر اړتیاوو پوهېږي.
خدای شته او هرڅه په خپل طبیعي وخت را سره شته.
خدای شته او بل هېڅ شی، د غوښتلو له پاره نه شته!
نو؛ حال خپل کړئ،
حال له حضوره ډکه، بډایي ده.

حال

۲۱

پرانستی لیدلوری:
«د اگاهی داسې وضعیت دی، چې هغه کې موږ هم مهاله، کولای شو،
هرڅه وویڼو او وپوهېږو!»
مینه همدا ده؛
د هستۍ په ابدیت کې هستوگنه!

حال

۲۲

حقيقت شته. حقيقت دننه دی؛ نه بهر له موره.
بايد درک يې کړو؛ دغه شېبه او همدلته.
هغه زموږ - يوه يوه - يوه برخه دی؛
لکه سا راکښل مو،
خوړل او څښل مو.
اوس کې هستوگنه، ټوله پوهه کې لامل دي.

حال

۲۳

موږ بې له ځنډه، دغه روانه شېبه، په خپله خوښه،
ځان د «هغه» له پاره پرانيزو.
ټوله هوښياري همدغه ده.
څه شي پسې لاس او پښې مه اچوئ؛
يوازې يو مين زړه راته په کار دی.

حال

۲۴

زړه مو مرغی - مرغی کېږي؛ غواړو همدا شېبه - ټوله نړۍ - خبره او بدله کړو!!
ځکه موږ د حقيقت اوبه څښلي!!!
خو د حقيقت استادان داسې نه کړي.

خُکِه هغوی پوهېږي، چې د وگړي له اجازې پرته،
د هغه فردي اگاهی ته ورننوتل، د هغه پر آزادی تیری دی.
نوزه وایم: د هستی عاشق سلطانه!
ستا له بشپړې هوښیاری څخه-دغه شېبه،
نور وته څه زیری راوړلای شم؟
بیا څه چې د زړه خاموش معلم څه راته ووېل،
هغسې کوم.

حال

۲۵

د کمپیوټر کړکۍ ته ناست وم؛
د ونې یوې پانې سره مې لیدل!
پانې، خپله ټوله ښکلا او ځلا د خدای په نوم خوشې کړې وه؛
پاڼه تشه جالۍ وه، نه شنه او نه هم ژوندۍ!
د پانې کالبوت تار تار سره نښتی و، ژوند یې نه و!
ژوند خدایي دی، خدای ته ورځي!
خدای چې نه وي، دنیا وچ، تیاره
او تار تار کالبوت پاتې کېږي.
خدای شته؛
خو چې ذهن مرگ ونه ویني.
خدای دی؛
خو چې ذهن (ځای) خوشې کړي؛

خو چې زه خپل کارونه،
له تاريخه، راتول کړم!

حال

۲۶

...

دومره څه و، چې پرته له دې درې ټکو، په هېڅ څيز کې نه ځاېدل.

ټکي، نه ويل شوې کلمې دي.

ټکي، د کلمو له شکله، له حالتو الوتې!

ټکي، په خداى خبر دي.

ځکه کړسې، هندسې او تبصرې نه جوړوي.

خداى شته؛

نور څه دي، چې بايد وويل شي؟

خداى شته؛

زه څوک يم چې توضېح ورکړم؟

خداى شته؛

نو هېڅ څيز نه شته!!!

ما څه ونه ويل؛

هغه تش ځايونه وغږېدل،

چې د پانې، د وزن او شکل په تللو سره،

ما د مړو تارونو، په تشيال کې وليدل.

حال

۲۷

خدای شته.

خدای مینه دی،

مینه یی را په مخه کړې،

او مینه؛ لکه خدای یی چې دی!

خدای خپله وینا ښی!

نو چېرې ولاړ شو؟

خدای هغه څه وایي، چې دی.

خدای چې دی، نو څوک یی نه شي پتولای؛

نه شي معنا کولای؛

نه شي رازده کولای.

خدای شته؛

نو څه شی رازده کوئ؟!

لمر شته؛

عکسونه څه کړم.

ژوند شته؛

متن به څه ووایي؟

خدای وایي؛

نو مه غبرېئ!!

خدای چې غبرېي؛ نو له ځانه مه غبرېئ!

وگرې، خدای هغسې وایي، چې ویني یی!

هغه هومره شته،

چې پوهېدلای یې شم.
هومره یاد ته راځي،
چې په نېرديوالي یې مومن یم.
هومره مینه راسره کوي،
چې مینه یې څلولای شم.
هومره لوی او بېنوونکی دی،
چې زړه ورته پرانستی شم.
هومره زما دی،
چې زه ورته څار شوی یم.
هومره مې په خوله راځي،
چې ورته خوله شوی یم.
هومره یې اورم،
چې غوږونه مې ورته سپین کړي.
...
څه و، پرېرده چې همدا ټکي یې په ځان کې خوندي کړي.
خدای دغه اوس شته،
خو چې زه هېڅ ونه وینم.

حال

۲۸

د ځنگله ونو ته مې کتل او ورسره وینښ شوم:
«دا ونې دا نومونه دي، چې کرل شوي!»
ونې روانې دي، خېژي!

ونې، ځانته پښې کېږي!
ونې، خپل سرنوشت پېژني!!
ونې، په خپل قد وښکلو سره،
خپل سرنوشت ښکلوې!
ونې، فضا ډکوي!
تسه چې خدای پیدا کوله؛
چېرې وه؟
تسه چې خدایي ده؛
نو پر څه شي ډکه شوې؟
تشي، څه شی تمثيل کړي.
په تسه کې هرڅه شته،
خو د هېچا پر انځور ډکه نه ده.
تسه سپینه؛ هومره چې یوه کلمه یې نه شم لیکلای.
تسه یوه کلمه هم نه ده.
هغه بې مته کتاب ده.
هغه څه ده، چې دا شي، هغه شي؛
کتاب هم شي.
همدا اوس؛ غټه کلمه همدا ده.

حال

۲۹

دغه گل چې زه یې وینم،
ولې مري؟

ایا زه هغه گل نه یم،
 چې هغه مې مړینې ته اوبښکې تویوي؟
 ایا کانی ددې وړ نه دی،
 چې سنگ شکن، اوبښکې پرې توپې کړي؟!
 ایا زه دیوه بل جنس ډبره نه یم،
 چې سنگ شکن مې، په اوبښکو-تل کې، زړه را شین کوي؟

حال

۳۰

زه څه شی افشا کوم؟!
 څه شی پټ دي، چې په دې شکلي کړنو را برېښه شي.
 خدای په څه شي وژباړم؟!
 په رښتیا چې ذهن یم وژلی!
 دا زما زوکړه ده: (...)
 زه په هغو دریو ټکو کې پټ شوم،
 چې حتا خپل ذهن مې هم نه پرې پوهېږي!!
 سپینه پر ما ډکه ده.
 په هر شي چې نه یم غږېدلی، هغه ډک دي.
 خدای شته او ذهن په نومونه کې،
 ما مات گوټ خوځوي،
 چې خدای لېرې شي!
 ذهن بلا ده.

ذهن د شیطان لویه بلا ده.
ذهن په خپلو ویناوو سره، یوازې فاصلې اوږدوي.
خو زما او (زه) فاصله، یو وېښته ده.
وېښته هم نه شته؛ وېښته هم یوه بله تیاره ده.
خومره چې زده کوو، یا یې ورزده کوو،
نومونه او واټنونه ډېر پري.
خدای، له هغه وخته شته،
چې زما په ذهن کې لا د (خدای) نوم، نه و!
لکه چې همدا اوس زمانه ده!!

حال ۳۱

زه خدای غواړم؛
هغه پشی، چې شپه شپه اوبه څښي، خدای غواړي؛
خو لږ یې غواړي؛ ځکه اوبه څښي.
او اوبه خدای رالېږلي.
پشی اوبه نه ځنډوي.
پشی زه په خونه او پر دسترخوان او بالښت نه پرېږدم؛
ککړه پشی!!
پشی ککړه ده،
حتا دومره لیونی چې خپل څو ورځنی بچی هم خوري؛
بچی خدای رالېږلی.

پشی خدای رالپرلي شيان خوري، خښي
 او يا ورباندې اوږده غځېږي؛
 غواړي له خدای سره يوازې شي.
 «هغه» نه کتاب لري،
 نه شناخته او نه د خاطراتو کتابچه!
 ټوله پشی - حتا يو ځلی - نه لري،
 پشی چې مړه شوه، سپيان يې خوري؛
 پشی په خپل مردار کالبوت پسې نه ژاړي.
 پشی هلته روانه ده، چې خدای وربللي.
 نو زما دومره خدای غوښتل څه شول؟؟؟
 خدای شته؛ آه ه ه... خو ما وغوښته!

حال

۳۲

دا خبره مې چې اغوستې،
 شيبه په شيبه خاورې - دوره کېږي!
 هره ساه چې را کارم،
 بې شمېره اتومونه زما سږو او بدن غړو ته ننوځي!
 دا اتومونه، هگل هم را ښکلي، فيثاغورث او
 د خواجه اسحق زيارت^۱ په سوزنده غولي؛

۱ - خواجه اسحاق زيات، د ميدان درې بره برخه کې، د ميدانوالو د هدېرې پر لمنه موقعيت لري. د پلرو او نيکونو له خولې مو اورېدلي، چې هغه د خپلې زمانې مشهور ولي ؤ. سيمه وال يې هره ورځ زيارت ته ورځي، دردمنې پيغلې او مېرمنې هم هلته زړونه د اوښکو په ژبه تشوي!

پروت سپي هم را ښکلي!
زه د چایوه برخه یم؟
که دا میلیونونه واړه او زاپه فیلسوفان او نقاشان چې
خبرې او دبدبې یې خاورې دوړې شوي،
زما برخې دي!
چا راوړی یم؛ څوک مې راوړي دي؟
یوازې یو شته!
یو د هېچا نه شي کېدای؛
ځکه یې ټول لري.
ایا ټولې بشري تمدني لړۍ، پر دې اړزي،
چې یو «زه» خاورې-دوړه شي؟!
موږ چېرې ورکېږو؛
کومه خوا لېرې کېږو؛
پر څه شي ورتولېږو؟
چېرې به څو چې نه ورک شو؛ نه پیدا!!!
زه چې پر دې نه پوهېږم، بشري مالومات به څه کړم.
زه هغسې چې یم، کېږم
راتولېږم...
په وېلو نه شوه؛
ټول مې پرېښول چې په همدې درېو ټکو کې شته!

حال

۳۳

دغه هوا چې زه يې را کارم، د کوم نژاد ده؟
دغه اتومونه چې بدن ته ننوځي او بېرته وځي،
په څه يادېږي؟
ژوند کوم جنس دی، چې آدم او ښامار يې لري...
ژوند اصل دی،
که دا ذهني نومونې چې ټول تاريخ يې،
د وژلو قصه دی!!
اوس، د ټولې پوهې باغ دی.

حال

۳۴

د زمان له شیبو؛
شيبه، شيبه په يوه کالب کې، په بل کالب کې،
راوتی او ورڅخه «پورته» شوی يم!
د بدن کالب نه شته؛ يوازې مړه عکسونه دي،
چې په (تمدونونو) کې،
سره جنگېږي!
که يو ځل فزيکي زمان ودروم،
په خټ ولاړ شم، زما لاره به چېرې وشي؟!
بل څه نه شته چې وېې مومم؛ خو خداى!

زه خټ ته ځم، له متن څخه دمخه کېږم؛
له «اوسپنې» «برنز» «مس» «ډبرې» وتلی، وتلی
یوازې خدای موندل کېږي...

حال

۳۵

دا کړنې هم عجیبه سترگې دي!
زه په کړنو لگیا یم؛ غواړم (غټ) ووينم!
غټ که غ غ غ... ټ وي،
په دې خولې کې به څنگه ځای شي!
غټ د خولې نه دی.
غټ د متن او کړنو نه دي.
غټ (ټول) دی؛ خو یو هم نه دی.
غټ دی؛ خو نه دغه خبره،
خبره او وچه د حروفو صندوقچه!
غټ شته.
غټ بهېږي؛ غږېږي؛ څرگندېږي!
ټوله هستي یوه په نومونو، نژادونو، باورونو...
داغ کړې خوله ده، چې (غټ) غږوي.
هر غږ، او آه، او مینه‌گره اوښکه،
هماغه غږ ده چې غټ غږوي.
خو، خو، خو؛
دا ټول همدا شپه شته!

حال

۳۶

څوک نه وم، چې ځان پيدا کړم،
نوم پيدا کړم، سيمه وال او فکر وال شم؛
قوم او ژبه او پالنځی يې پيدا، پيدا...
شم!

زموکه نه وه، چې پاتې شم.
معبدونه او زمکني خدايان نه وو،

چې ژوندي واوسي!

مړه دي؛ کاني مړه دي.

په کانو که ورمونده کړم، حتا پلار، نيکه، غور...
لر او بر نيکه ورک کوم.

زما څوک نه شته؛ څه شی نه شته.

خداى شته؛ خو څوک يې نه شته.

خداى شته؛ ځکه دروغو ته ځاى نه شته.

دا څوکى، مېز، کمپيوټر...

خونه، ودانۍ، ښار...

هيواد، زمکه، کيهان...

هستي او نيستي نه شته؛ خداى شته.

لکه دا اوس چې شته!

حال

۳۷

دا ورځ څه شوه،

دا شيبه څه شوه!؟

زه د شيبې، ورځې، مېاشتې

او کال يم، که واړه زه يم؟!

زه دغه شيبه يم، څومره چې وينه په ځان کې لرم-تېروم!

نن مې په خپلو ساه را ښکلو، ويناوو، چلندونو،

سره-پره کړه!!

وينې زما وې؛ ما تويې کړې.

ما (هغه) ونه ليد.

ما خپلې کړې، وړې خواوې،

دلته-لکه هالته...

په سړي او مانفست يا عقل کې ليدې؛

پنگې کړې!

لا کور، لا تياره شوم؛ لا ډک لا جاهل شوم!

يوازې اوس شته؛

اوس د زمانې مور ده.

حال

۳۸

تبتي راهب به هر سهار خپلې نارې داسې ځوابولې:

-بوکوجو!

-آورم ښاغلیه!

-هوښیار اوسه! دادی یوه بله ورځ هم درکړل شوه!

-ښه ده ښاغلیه! زه به خپل ټول وس کوم!»

مريدانو گڼله، چې راهب زیاتي بوډا شوی، لیونی شوی؛

خو دننه یې ځانونه نه کتل، چې خپل غږ یې دی، خپل ځواب یې دی!

تبتی راهب، ویده مريدان په «اوس» راوینول!

په رښتیا چې په اوس راوښېدل هم، تر قیامت کم نه دي!

په اوس چې راوینس شوې،

د ذهني زمان ټول ویشونه خاورې-دوړه کېږي!

حال

۳۹

غورۍ په دواړو غوږو را پرتې دي او یوه هغه شپېلۍ غږېږي،

چې ټوله ځوانی یې د (زاړه ښار) په سرپټو کوڅو کې بورا شوه؛

له وچو لږگو-وسو سره والوته

او دلته کسټ په غله ژبه،

ما د غږونو په کاغذونو کې اوبه کوي!

غږ شته؛ کاغذ څنگه اورم!

غبر نه ثبتېري، نه ودرېري، نه وچېري!
غبر نه مري؛
ترڅو «غبر» ته ورسېري.
رښتيا چې اوس د ټول زمان هستوگنځی دی.

حال

۴۰

ژوند په يوه کالب کې راوينېري، الوزي،
ژوند ته ځي.

ژوند شته؛ خو نه وېل کېري.

ويل، کړل، جوړول، وړانول...زمکني دي.

زه يم؛ نو څه شی جوړ شي؟؟؟

چې خدايي نه وي، په کومو سترگو به پاتې شي!!!
هی!

خومره مې زمکه، هوا،

اور، اوبه، باد

باد، باد متن کړل؛ خو نه شوم!

زه هغه يم، چې يوازې خدای ته معلوم دی.

خدای دا اوس اوس کامل دی،

هی هی!

دا مې خومره زده کول.

ها خو هرڅه کې دی.

دا لکه چې کتابونه او ډبرې، له یوه جنسه شول.

...

نه به یې وایم، کنه کتابي ډبرې، بل نژاد راباسي.

حال

۴۱

شبهه کې داسې وینه پېښېږي:

خدايه، دومره شتوالي ته څه وکړم؟

وناځم، آوازونه ووايم، که سپين پاتې شم، چې دا کاروان کاروان غبرونه،

دا گلان گلان رنگونه،

دا سمندر سمندر مينه را باندې تېره شي.

دا «...» راته وايي، چې لومړنی حرکت، نڅاه ده!

لومړنی غبر، سندر،

او پیلنی انځور هغه دی، چې لا په خوله نه راځي!

زه به هغه ژبه را ژوندۍ کوم، چې «هغه» ورباندې سندر شي.

زه به هغه غوږ را وینوم، چې «غبر» او «رڼا» یې ورباندې را دننه شي،

ما پاک یوسي؛

د ذهن او حواسو له غلاوو مې ووينځي.

هاااای! اوس څه بختور وخت دی!

حال

۴۲

هرڅه دا اوس شته .

نوره زمانه ، زما حافظې جوړه کړې .

اوس یوازینی دی . یو همدا اوس دی .

تللې لاپه ، نه راغلې نه شته ، رشتیا همدا اوس ده .

واټن همدا دی . واټن هغې زمانې جوړه کړی ،

چې ما ته د عمر شیبې ، ورځې ، مېاشتې او کلونه را شمېري !

زمانه مې مرگ ته ورولي .

زمانه هغه کپس دی ، چې ما پر ځان را تاو کړی .

دا ختین ، لرگین ، ژېړ او سره او سپین شیان دي ، چې تللي یا راځي .

هغه نه ځي نه راځي ؛

هغه همدا اوس شته ؛

نو د پرون او سبا خبره یې دروغ ده .

د بې خدایۍ ټوله فاصله ، د زمان په کپس کې ده .

حال

۴۳

اوس ؛

دنيا خدای پیدا کړې او خدایي ژوند په کې ځغلي ،

منډې وهي .

سړي ، رنگونه ، قومونه ،

و چې دښتې او شنيلي غرونه،
 ټول د خدای په سندره ډک دی.
 چېرې نه دی؛ همدلته پټ دی.
 همدا یې پوله، همدا یې خاله.
 زه یې له لومړۍ ورځې سر پورې ولاړ وم؛
 زه وم، پرې تېروتم.
 چې ویې وینم، بیا مې د چا وژلو، اېلولو،
 بدلولو او سمولو پسې، نه شي لېرای.
 چې ویې وینم،
 بیا ټول اورونه، او سیوري،
 ټولې فاصلې او دامونه،
 همدلته، نېردي په نېردي- لکه دا اوس،
 په ځان کې وینځم!
 او (یوه) ته، نغد ورگورم.
 هر ژوندی یوازې، یوازې، په هغه غږ چې
 خدای ورکړی،
 نارې وهي: خدای یو دی.
 نوزه په چا چاره، ور تېره کړم!

حال

۴۴

راځئ یو نوی پېل ولرو!

راځئ، يوه بې گيلو ورځ ځان ته-يعني ټولو ته- جوړه کړو.
راځئ، په ټولو خبرو کې، خپل ورک دوستان، دا نن کشف کړو!
راځئ يوه داسې ورځ- په دې زخم زخم ټول تاريخ کې-
دا نن ثبت کړو!
راځئ ځانونه- او نور- وړيا وگټو!
پر زړونو، باورونو او ټولو تفاوتونو مو، برکت شه!

حال

۴۵

درک يوه لحظه دی. او ناڅاپه پېښه کوي.
او بيا په اوږده مثنوي کې ورېږي، ورېږي، ورېږي...
او ورپسې د متشرعینو، وړياخور ټولگي، ليکه کېږي؛
زمان همدې ته وايي.
رښتيا!!! (زمان) هم، د (فزیک) جنس دی.
اکاډميک فکر لگيا دی، هستي تشرېح کوي!
خو هستي هماغه يوه شيبه درک کې دننه ده.
لکه دا اوس!

حال

۴۶

درک، خرد را څرگندوي. خرد لومړنۍ پوهه ده؛
نه جوړېږي او نه يې حسي-ذهني ابزارو ته اړتيا شته.

دا د ټول حقيقت زده کړه ده.
دادې حقيقت ژبه ده.
خرد، ټوله زده کړه ده؛
خو ټوله نړۍ چې چاڼ کړې؛
ټولگی او ښوونکی به يې ورڅخه دباندې راونه وځي.
خرد دننه راوینښېږي. دا ژوندۍ پوهه ده؛
همدا شيبه، همدا اوس!

حال

۴۷

اوس (حال)؛
مطلقه زمانه،
اوس د ابدیت زمان دی.
نن، دا شيبه،
د سبا ورځې پروڼ، پاتې کېږي:
نو پروڼ پورې ټوله تړلتيا، د باد لاسونو ته ورخوشې کړه.
دغه شيبه-مخکې تر دې چې «پروڼ» شي،
در خپله کړه.

حال

۴۸

حال؛ یوازی زمان دی.
نه پرون شته، نه سبا شته؛
ټول په حال کې راټول دي.
د تهرې ورځې، د تللو خبرو، باد او باران وشلو توکو،
او مستعملو ویناو او کلمو ځای،
تازه خبرو، توکو او ژوندیو ویناوو نیولی؛
همدا نغد در خپل کره؛
چې بیا «سبا» ورځ،
د «پرون» د ارمان کولو غم، در غاړې نه وي!

حال

۴۹

شبهه ټول ابدیت دی.
ساعت، ورځ، کال، پېړۍ: آیا همدومره عمر غواړو؟!
آیا ټوله هېله مو داده، چې زریزه، میلیونیزه... او بله بله... بیزه دې،
زما عمر وي؟!
آیا په رښتیا دا منو چې عمر دې-ولو که یو میلیون کاله هم وي-
پای دې ولري؟!
شبهه، «شبهه» ده؛
خو په ټول زمان پوره ده.
لویه ستونزه، د شبهې کشف دی!

يعني داچې په ټول درک او شعور او عاطفي-رواني حضور سره،
شېبه کې راټول واوسو.
دا چاره يو شخصي-عملي، زيار غواړي.
نه پوهېږم، څه نوم ورکړم؟!
ښايي (تسليمي):
ځان، ذهن، هيلې، غوښتنې، اندېښنې او هرڅه، د خداى په نامه خوشې
کول!

حال

۵۰

د خرد هسکې ۱

- مينه غواړئ؟

- هو!

تاسو ټول مينه غواړئ!

نو چې مينه غواړئ، لومړى نورو-بل يوه ته-مينه ورکړئ!

او نورو ته مو چې مينه ورکړه، مينه درگرځي.

مينه د خداى ده او هغه د هېچا پورې نه پاتې کېږي!

راځئ، يوځل يې تجربه کړئ.

بې ضرره خدا، د مينې لومړى کلمه ده؛

هغه هم دا اوس.

حال

۵۱

د خرد هسکې ۲

څه ښه وايي «د خدايي مينې لوی تناقض دادی؛
مينه، ستا د ژوند تر ټولو ستر بری دی.
او ور سره په خوا کې، دا تاسو له نورو را جلا کوي!
ځکه نو لږ شمېر وگړي، اورلنې يا تودې مينې ته رسېدلي دي.
او؛

زموږ د ژوند اساسي دليل، د خداي تعالی سوزوونکې مينې پر مخ، د
غېرې پرانستل دي.»

راځئ دا نوې مبارکه ورځ، دغې مينې ته د غېرې، د پرانستلو په ژوندي
فرصت واړوو!

حال

۵۲

د خرد هسکې: ۳

که غواړئ يو کار تر سره شي؛ نو په مينه ورته وگورئ!
مينه، هېڅ سيال نه لري.

راځئ! يوازې دانن يو بل ته،

او خپلو چارو ته، د مينې له دريځه وگورو؛

پای کې به موږ هر يو، د مينې درمندونه ټولولو!

مينې ته را زړور شئ!

شخړه، جگړه، ښکر جنگول، د غوا او غوايي او هر څاروي زده دي!

مینه، زړور زړه غواړي!
لکه خدای تعالی چې په خپله هره چاره کې، زړور او بې ماننده دی!
په مینې سره، سوچه خدایي رنگ خپل کړئ: هلی دا اوس ښیږم!

حال ۵۳

له اوس پرته بل وخت نه شته!

دا ورځ څه شوه؟

هاااا! دا شیبه څه شوه؟؟

زه د شیبې، ورځې، مېاشتې

او کال یم که واړه زه یم؟!

زه دغه شیبه یم، څومره چې وینه په ځان کې لرم-تېروم!

نن مې په خپلو ساه را ښکلو، ویناوو، چلندونو سره-پره، کړه.

وینې زما وې؛ ما تویی کړې.

ما (هغه) ونه لید.

ما خپلې کړې، وړې خواوې؛

دلته-هالته...

په سړي او مانفست یا عقل کې لیدې؛

ړنگې کړې!

لا کور، لا تیاره شوم؛ لا ډک لا جاهل شوم!!

يادونه:

پوره دولس کاله دمخه، له نوا راديو سره د کار په مهال، ما د سبا تلويزيون
له پاره (شين سهار) په نامه د خپرونو يوه لړۍ وليکه، چې په پروگرامونو
واوري؛ خو د برخليک غوښتنه دا وه، چې زه هلته له کار سره مخه ښه وکړم،
او دا متنونه ترننه، خاموش پاتې شي.

اوس يې په يو څه لنډون سره له تاسو سره شريکوم.

حال

۵۵

ژوند څرک وهي.

رڼا اوريري.

هستي د خپل ناپيدا سرنوشت په لور، لاره نيسي.

شيان، خيرې، خيزونه، کاني، غرونه...

د خداى له کوره راغلي خراغ کې،

سپينيري؛

رنگ او شکل پيدا کوي.

او موږ په خپلو سترگو کې، دغه ټوله دنيا پيدا کوو؛

نمانځو.

خدایا شکر!

برکت دی وي پر هستۍ چې د ستا له مېنې، ساه اخلي.

حال

۵۶

ورځ شوه.

زه وينښ شوم.

دنيا مخ لوڅ کړ.

زه هر خوا چپي گورم، ښکلا ده،

رنگ دي، غږ دی، رڼا ده،

او دا هرڅه له مينې جوړ شوي.

دنيا له مينې جوړه ناوې ده.

هر انسان د مينې شهزادګۍ،

يا يې شهزاده دی.

دنيا او کائنات يو مخ د مينې له څراغونو ډک دی.

حال

۵۷

ژوند ځغلي!

زموږ زړونه ټوپونه وهي،

فکر کې خاطرې راوينښيري.

سترګې مو په رنگونو او څيرو پسې گرځي راگرځي.

او دا ټول ژوند دی. (د چوپټيا دمه)

ژوند همدا حرکت دی.

ژوند هر حرکت دی.

مور په ژوند ډک يو .
هستي پر ژوند ډکه ده .
او څه چې سترگو ته راځي ، يوازې ژوند ښکاره کوي .
نو اصلي شى ژوند دى .
څيرې او رنگونه او وزنونه ،
هغه لباسونه دي ، چې ژوند اغوندي . (د چوپتيا دمه)
مور يوازې هغه وخت ژوند وينو ، چې په يوه څيره کې ، راښکاره شي .
نو دغه تشه او خلا چې مور يې وينو ،
توله د ژوند له تومني ډکه ده . (د چوپتيا دمه)
راځئ خپل لاسونه ، پښې ، سترگې ، غوږونه ،
خوله او ذهن ... هرڅه ژوند ته ورکړو !
راځئ ، چې د ژوند چينې ؛ له ځانونو وبهوو .

حال

۵۸

ژوند ته ښه راغلئ !
خدايي غږ او رڼا جوړې کړې دنيا ته ، ښه راغلئ !
جهان ښکلی دی .
جهان سپين دی .
جهان تش دی .
جهان په تشيال کې غځېدلی ، چې
مور زده کړو خدايي مينه .

راځئ، خپلې سترگې د خدایي، پریمانه لیدلو ته پرانیزو!
 راځئ خپل زړونه د دوستۍ باغونه کړو،
 هلته خپلوان دوستان،
 هېوادوال او نړیوال او
 ټول ژوند را میلمه کړو!
 راځئ وښیو، چې موږ خدای له پاره، د خدایي مینې رنگین باغونه یاستو!
 ټوله مینه دې خدای ده.
 خدای یو؛ خو د هر چا دی.
 هستي، د خدایي مینې د سمندر،
 راوړي ځگونه و مرجانونه دي.
 موږ یو یو، د خدایي عشق او رحمت د اقیانوس،
 رنگین څاڅکي او عطرونه یو!
 پر هستۍ دې برکت وي. پر موږ- گلستان گلستان زړونو- دې برکت وي!

حال

۵۹

مینه، راچاپیره ده.
 زموږ دنیا مینې جوړه کړې.
 دغه سباوون مینې رالیرلی.
 دا تازه هوا، د مینې خبر را ته اوروي.
 دا سپینه ورځ، د مینې ښه ده.
 د ونو دا شنه رنگونه، مینه ښي.
 د مرغانو دا تازه غږونه، د مینې سندره وايي.

دا کور، دا اور، دا مالت،
دا کوڅه او دا کلی،
ټول، مینې جوړکړي. (د چوپتیا دمه)

حال ٦٠

موږ په هره ښکلا کې خپله ښکلا وینو.
موږ په هر تازه شي کې، د ځان دننه تازه شيان راوینښو.
ټوله ښکلا دننه ده، چې زما
او ستا له خوا راوینښه شي.
راځئ، دغه ښکلا، په ټوله ورځ کې، راوباسو.
او هستي او مخلوقات ورباندې ونازوو.
هو! موږ د خدای ټولې هستۍ ته، په خپلې مینې سره،
میل‌مستیا ورکولای شو!

حال ٦١

ای دنیا!
ته څومره ښکلې یې!
دنیا! نن دې بیخي تازه وینم!!
دنیا! ته هغه څه یې، چې پخوا مې نه یې لیدلې!

دنيا! ته د نن دنيا يې؛ نوې، تازه، له عطرونو ډكه!
 دنيا! ته ددغې شېبې دنيا يې؛ نوې يې.
 او زما زړه په څېر معصومه يې!
 دنيا! ستا هر بچۍ،
 هر كانه او سمندر څاڅكۍ،
 «كوه نور» يا «آب حیات» كېدلای شي!
 دنيا! ته د خدایي ارادې، نوی، تازه او ددغې شېبې،
 كوچۍ لنډۍ وچاپانۍ (هایكو) كېدلای شي؛
 خو چې زه د خدایي ارادې، د لیدلو سترگه واوسم!
 هو! دنيا خدایي خط دی،
 هر خدایي مین له پاره.

حال

۶۲

هستي څومره چوپه او خاموشه ده! ژوند څومره آرام او ساده دی. دنيا
 څومره آرامه او بې غرضه ده!!!
 هرڅه چوپ او خاموشه دي.
 زموږ جسم هم آرام دی.
 زموږ احساسات او عواطف هم آرام دي.
 زموږ زړه هم آرام دی.
 موږ له ټولې هستۍ سره، پخلا او آرام یاستو.
 شېبه، د ابدیت ژوندی اقیانوس دی. (د چوپتیا دمه)

حال

۶۳

هاااا...ی! جار جار چوپتیا!

چوپتیا چې نه وي، خدایي غږ به څنگه واورو!؟
د دنیا له اختراعي غږونو باید بیتری ووېستل شي،
چې سپینه خدایي سمفوني، روح ته شېدې راکړي!
موږ ددغي سمفوني مادي څېرې یاستو!
موږ کې د جنت نغمه پټه ده.

دا باید را ښکاره شي؛

دغه نن؛ دغه اوس!

یوازې مینه کولای شي، د جنت رباب، په سروکې او لنډۍ
غزل،

یا مولانا رومي غوندې مثوي، ترجمه کړي.

خدایا شکر، هرڅه مې زده وه!

هرڅه مې په زړه کې وه.

او اوس زړه دمخه دی،

زه د زړه په گامونو، دنیا ته ور وځم.

حال

۶۴

سلام، ای نوي سهاره!

سلام، ای گلانو، چې له خاورو راتوکېدلي یاست؛

خو جنت پر حواسو راپاشئ!
 سلام، ای د ونې بې شمېره پانؤ!
 سلام، ای صبح نووتازه!
 تاسو ټولو شکر ادا کولو په خاطر،
 لویه نڅا جوړه کړې، چې ژوند زموږ حواسو ته،
 ښایسته شي!

حال

۶۵

هرڅه پرېږدئ، یوه، واړه شي؛
 لکه گل ته وگورئ!
 موږ باید د ژوند ښایست له دغه گله واورو!
 موږ باید د ژوند معصومیت،
 د شبنم په یوه څاڅکي کې، وگورو!
 موږ باید د مینې کیسه، د یوې مرغۍ،
 په (غوچ غوچ) کې، واورو!
 مرغۍ، کور-کوډله جوړوي،
 چې د مینې تخم، تیغنه ووهي!
 گل، له ځانه راوځي، چې د مینې باغ شکل پیدا کړي.
 موږ یو بل ته خاندو، چې د خدایي عشق ورحمت اقیانوس،
 شکل وهندس، پیدا کړي.

حال

٦٦

د خدای انسانانو!

گورئ، موږ په يوه نوې او تازه ورځ کې، ساه باسو.

موږ نوې دنيا ته راغلو.

دا يوه نوې ورځ ده.

هر ځل، د خوب له بستر راپورته کېدل، نوی ژوند دی!

زه، هغه څوک يم چې پروڼ نه وم.

(زه، ته، هغه) نوی،

زمان وشیبه نوې،

هستي او دنيا نوې،

هرڅه نوي او تازه دي؛ خو چې په مینه ورته وکتل شي.

ژوند، همیشه نوی او تازه دی.

موږ، په دغه نوي زمان (اوس) کې هغه کارونه کولای شو،

چې دمخه مونږ نه دي کړي.

موږ ازاديو چې نوې ورځ څه ډول پیلوو؟!

راځئ یوه له ریښتیاو او مینې ډکه ورځ پیل کړو!

حال

٦٧

نوې ورځ، نوې شیبې

نوی عمر، نوې هیلې،

نوی فکر، نوی باور
 او حاضر خدای ... (د چوپتیا دمه)
 ټول زموږ دي؛ خو چې موږ د خدای واوسو.
 ژوند پاک دی. سپین دی. هیڅ نه لري.
 ښه ده ځان وپوښتو:
 ایا زموږ افکار، هیلې او غوښتنې،
 پردې ارزې چې د ژوند په رود سپرې شي؟ (د چوپتیا دمه)

حال

٦٨

ژوند تک سپین دي.
 ژوند رود دی.
 د رود رنګ د اوبو رنګ دی. په اوبو کې طلايي کبان، ښه ښکاري.
 ماشومان چې د اوبو له غاړې ودریږي؛ نو د گلانو پانې اوبو ته ور ډالۍ
 کوي.
 لویان د ماشومانو پر دې اصراف خاندې؛
 خو ماشومان د اوبو پر اوږو د گلانو په شیندلو سره،
 د اوبو د ژبې له شعر سره، د خپلو خنداګانو ساز ملګری کوي.
 راځئ که ژوند ته گلان نه ورکوو؛ نو له خپلو زړونو یو سپین احساس ور
 خوشې کړو.
 له خپلو فکرونو یو څه سپین فکرونه ور وبخښو.
 راځئ ژوند مچ کړو.

ژوند هغسې بې غرضه تجربه کړو،
لکه ماشومان بې چې تجربه کوي.

حال

٦٩

دا چې يو؛ همدا ژوند دی.
او همدا مو ژوند دی.
خدای ژوند را اوروي.
ژوند، يو مينه ناک غږ دی، چې نېستي په هستي ترجمه کوي. (د چوپتيا دمه)
ژوند، په مور کې دی.
ژوند، په گلاتو کې دی.
ژوند، په اوبو کې دی.
ژوند، په ونو او ډکو ويالو کې دی.
ژوند، په هر شي کې دی. او هر شی ژوند دی.
او ژوند د ستر مينه گر، د مينې او رحمت د اقيانوس،
له باغونو او رودونو را پياده کيږي.
مينه گر، خپل د گلاتو او بلبلاتو باغ يادوي،
مينه گر، يو يو څاخکی روح،
يادوي.
او له همدې خاموش غږه،
د باغ هره ونه،
هره پاڼه او هره لښته،

ښوري او ناڅي او د لوی مینه گر،
 مینه، په ستره ننداره بدلوي.
 نو موږ په خپلو لاسو، پښو، سترگو، غوږو
 او راز راز خوځیدو سره،
 مینه، څومره څرگنده،
 او اوس څرگندوو؟
 راځئ له خپل فکر، حرکتونو
 او فعالیتونو، دغه خالصه مینه، خوشې کړو.

حال

۷۰

هاااای، شکر خدایه، ژوند راځی او زه یې راوینس کړم.
 زه ژوند و خوځولم. ژوند ښوري او ما زنگوي.
 زه، د ژوند په جنتی غیره کې، آرام کوم،
 خلم، هوسا کیرم.
 او ژوند دادی ما په مینه ناکو وږمو سره راوینسوي. (د چوپتیا دمه)
 هو، دا بختور ژوند دی.
 زه بختور یم، چې د ژوند یو اتوم یم.
 څه چې وینم ژوند دی؛ د ژوند رنگین خپلواک اتومونه دي.
 څه چې شته دي ټول ژوندي دي.
 ژوند، په راز راز ښو او ځیرو او نومونو، خپل ژوند تازه کوي.
 یوازې د ژوند ارته زانگو ده، چې دومره ستره نړۍ یې، خوځنده ساتلې.

خدایا! موږ بل څه نه لرو، بل څه نه شته، بل څه نه گورو،
یوازې ته یې، ټول حقیقت ته ته یې.

حال

٧١

که خدای نه وای؛ نو به څه و؟ ژوند او دومره له شمېره وتي ژوندي به، له
کومه کېدل؟

که ژوند نه وای، خدای به مو څنگه پیژانده؟

نو، چې خدای ونه پیژنو، اوسیدل په څه ارزي؟ (د چوپتیا دمه)
خدای شته. ژوند شته. زه یم. هستی شته. نور هم شته.

یوازې هغه څه شته، چې خدای غوښتلي.

ژوند او ژوندي، د خدای د ارادې څرگندېدل دي.

راځئ، ژوند ته لاره شو.

ژوند ته سترګه شو.

ژوند ته خبره شو. (د چوپتیا دمه)

یوازې هغه کسان ژوندي دي چې ژوند پکې روان وي.

او ژوند ورنه روان وي. (د چوپتیا دمه)

ژوند زموږ فکرونه او خبرې دي.

ژوند زموږ ارادې او خواږه-ترخه کارونه دي.

او؛ ژوند زموږ په سترګو کې رنگین، او راز راز خبرې او تصویرونه دي.

(د چوپتیا دمه)

راځئ، خپل ذهن، خپلې خبرې، خپل غوږونه،

خپلې سترگې، له ژونده ډکې کړو.
 راځئ، ټولو ته، (ژوند ژوند) ووايو.
 راځئ، ټول ژوندي ژوندي ووينو.
 راځئ، د ټولو ژونديو له خولې، د ژوند ټوله ترانه واوروو.
 همدا نن، همدا اوس.

حال ۷۲

ورځ شوه. دنيا رڼا شوه.
 دنيا زما په سترگو کې، پيدا شوه. (د چوپتيا دمه)
 دنيا، زما په سترگو کې ځای ونيو.
 دنيا، زما په غوږ را ننوته.
 زه، د دنيا له غبر او له رنگه ډک يم. (د چوپتيا دمه)
 دنيا غبر ده. دنيا ترانه ده. دنيا له خبرو جوړه ده.
 موږ د دنيا، رنگين غبرونه اوروو (د چوپتيا دمه)
 موږ غبرونه اوروو؛ ځکه دنيا را ته شته. که غبر نه وي؛ دنيا مري.
 دنيا د غبر دنيا ده.
 دنيا يوه لويه سندره ده.
 راځئ په بڼايسته او مينه ناکو غبرونو، دنيا سندرغاړي شو.

حال

۷۳

دنيا، د غبرونو وياله ده. هره خوا چې گوروو؛
غبرونه را اوري. (د چوپتيا دمه)
آدميان غريږي، مرغان غريږي؛
د هغو ژبه، زموږ له پاره، ترانې جوړوي.
باد غريږي؛

د باد غبر موږ د وريڅو، په حرکت کې وینو!
ونې، بوټي، شنبلي، وږي، پاليزونه، گلان
او ميوې هم، خپل، خپل غبرونه لري (د چوپتيا دمه)
ټول طبيعت غبرونه او غبرونه لري؛
کنه لمرگلي، د لمر په لور نه ور کتل.
کنه اوبه په وچو زمکو نه ورتلې؛
کنه په ژمي پسې پسرلی او ورپسې اوږی،
او ورپسې منی او ورپسې بیا ژمی نه راتلل. (د چوپتيا دمه)
ټول څه هم غبر لري، هم رنگ او هم یو بل اوري.
ټول طبيعت یو د بل له پاره ترانې او سندري وايي؛
ځکه خدای داسې سندربول پیدا کړي.

حال

۷۴

واه واه! بنه خور سهار دی!

څه سپینه ورځ ده.

دنیا د میلیار دونو انسانانو او بې شمېره موجوداتو، ژوندی گلستان دی.

دا ستره سمفوني باید واورو؛ کله ژوندي به نه و! (د چوپتیا دمه)

دنیا غږ ده.

دنیا د ناتمامه خدایي غږ، نقاشي ده.

هرڅه ددغه بې‌متنه غږ له اتومونو را پڼځېدلي.

(د چوپتیا دمه)

حال

۷۵

غږ د ژوند سا ده. دنیا په خدایي غږ او رڼا ودانه ده.

له بې‌غږۍ سره، هرڅه مري.

هرڅه هیریري، هرڅه ورکیري.

غږ، د هستۍ نوم دی (د چوپتیا دمه)

زه له هغې شیبې یادیرم؛ چې ونومول شوم.

گل له هغې شیبې شته؛ چې گل ونومول شو.

دنیا له هغې شیبې شته، چې ونومول شوه. یاده شوه.

موږ د غږ له لارې دنیا مومو.

موږ چې د هر غږ لاره ونیسو؛ یو شی مومو. (د چوپتیا دمه)

د غږونو باران دی بختور وي. (د چوپتیا دمه)

حال

۷۶

رڼا ۱

ژوند پرک وهي .

نور اوريري .

سيمه ، چاپيريال ، دنيا ځليږي . (د چوپتيا دمه)

موږ د نور په وړانگو کې لامبو .

موږ د نور د سمندر لامبو زن يو .

نور د روح خوراک او څښاک دی . (د چوپتيا دمه)

نور پرک وهي .

خيرې ، شکلو نه ، رنگونه ؛ ټول د نور له وړانگو جوړ

بيټونه او شعرونه دي . (د چوپتيا دمه)

دا خدايي نور دی چې شيان شته .

دا نور دی چې شيان را ښکاري .

که نور او رڼا نه وي ،

هرڅه پټ او ورک پاتې کيږي .

حال

۷۷

رڼا ۲

ورځ ده .

رڼه ده ، شيان ، خيرې

او انسانان رانه دي. (د چوپتيا دمه)
 كه رڼا نه وي، زموږ پښې به كوم مزلونو ووهي؟
 كه نور نه وي، ښكلاوې به څنگه ووينو؟
 كه لمر نه وي، ورځ به له كومه كړو؟ (د چوپتيا دمه)
 د رڼا رودونه له لمره را بهيري.
 زموږ د گلاتو او نيا لگيو او فصلونو په لور را روانې چېنې،
 او ويالې او لښتي؛ ټول له لمره ډك دي.
 گلان هغه وخت اوبه څښي چې لمر وي. (د چوپتيا دمه)
 لمر له مينې ډكه مور ده.
 لمره له شنه سهاره، تر زيري مازديگره،
 خپل نباتي او حيواني اولادونه، د نور په تيو، ماړه ساتي.

حال

۷۹

رڼا ۳

نور-لكه غږ، زموږ له پاره ساه ده.
 نور، زموږ له پاره ژوند دی.
 نور، ساه ده. نور ژوند دی.
 نور، خدايي مينه ده؛
 له ټول ژوند او مخلوق سره.
 نوروغږ، د خداي خبره ده.
 نور، زموږ فكر دی.

زموږ نړۍ ليد دی.
نور، د خدای نښه ده. (د چوپتيا دمه)

حال

۸۰

رڼا ۴

رڼا، زيری دی.
رڼا، ورځ ده.
موږ هره ورځ، د رڼا په لوی او ابدي خراغ کې، گوروو.
شمعې، ډيوې، لاتينونه، اليکټرونه،
لمبې، گيسونه،
او ډول ډول خراغونه ټول،
د رڼا واپه واپه، څاڅکي دي.
موږ د رڼا په باران کې ژوند کوو،
او ټوله رڼا له خدای څخه راځي. (د چوپتيا دمه)
رڼا، د خدای ده.
موږ د رڼا په قلمرو کې، د الهي برکاتو ميلمانه ياستو.
خدایا شکر!
دا اوس، موږ ټول ستا د رڼا ميلمانه ياستو.
موږ ټوله ورځ، ستا د نور له څاڅکو د ژوند سا اخلو.

حال

۸۱

کائینات ۱

سهار شو.

کائینات را وینس شول.

ژوند منډه واخیسته! (د چوپتیا دمه)

زه یم.

دا زما کور-زما اور دی.

کور، د زمکې پر اندام، دیوال او دروازه شوی.

او د زمکې لوی خاورین مرغه، په تشه فضا کې،

په الوت و په نخا ده. (د چوپتیا دمه)

کائینات نفس باسي.

کائینات ژوندي خدایي هېوادونه دي.

کائینات، د غر په بې مته ژبه، د ژوند نغمه غږوي. (د چوپتیا دمه)

هستي له غر ډکه ده. کائینات د غر لوی (نیستان) ده. چوپتیا دمه)

حال

۸۲

کائینات ۲

کائینات زما زمکه ده. کائینات د ټولو مخلوقاتو،

رنگین کلی دی.

کائینات سپین متن دی.

چې غږ او رڼا- دا اوس- په کې اکسېجن شپي او موږ عمر کوو. (د چوپتیا
دمه)

موږ د کائناتو د ابدیت په عمر کورنۍ،
غږي یاستو.

ټول مخلوقات، د کائناتو واړه- زاړه،
سپین و خړ،

لوړ او ټیټ، غږي دي.

هرڅه د خدایي ارادې په معنا سنډل دي.

هرڅه د خدای دی او خدای یوازې یو!

هرڅه د خدایي علم و حکمت، ژوندي اتومونه دي.

هرڅه د هستۍ د سترې او ابدې همغږۍ،

تالونه او خپلواک بیتونه دي. (د چوپتیا دمه)

حال

۸۳

کائنات ۳

ا، شکر خدایا!

شکر دنیا ټوله نوې او تازه ده.

زه نن هغه دنیا گورم چې هیڅ مهال نه وه.

دا نوې دنیا، نوې نړۍ، نوی اوس،

او نوی ژوند دی! (د چوپتیا دمه)

زه نن نوي کائنات گورم.

دا کائينات ټول نوي او تازه دي.
دا کائينات ژوندي دي.
کائينات له ژونده ډک دي.
کائينات خدای پيدا کړي.
کائينات له غږه ډک دي.
کائينات نه پرانستل شوي کتابونه دي.
(د چوپتيا دمه)
ټول خبرې کوي.

حال

۸۴

کائينات ۴

ورځ نوې ده.
شيبه نوې ده.
فضا نوې ده.
د خدای هستي او کائينات نوي دي. (د چوپتيا دمه)
کائينات ځکه وينم، چې د خدای د قدرتونو زده کړه وکړم.
کائينات ځکه مخ لوڅوي، چې زه د خدای رحمت ووينم.
دا ټول کائينات، د عشق ورحمت د اقيانوس څاڅکي دي.
کائينات زما د زده کړې بنوونځی دی (د چوپتيا دمه)

حال

۸۵

کائینات ۵

زه د زمکې اوسیدونکې یم.

زه په زمکه کور اوسم.

زه په زمکه کور او کلی لرم.

زه په زمکه کار او ژوند کوم.

او زمکه د کائیناتو یوه څانګه ده.

زمکه د هستۍ یو ګل دی.

او زه په وینښه له زمکې سره یم؛

خو چې شپه شوه،

زه پریوتم،

حواس مې ویده شول، ذهن مې ارام شو؛ زه بیا

چیرې را وینسیرم؟

زه په خوب کې کوم ځایونه گورم؟

موږ په خوب کې د کومو زمکو میلمه یو؟

زه څنګه دا تازه او نااشنا زمکې گورم.

هغه څوک دي چې زه په خوب کې ورسره اوسم،

ورسره مینه کوم،

ورسره ناسته او ولاړه کوم،

او ورسره زده کړه کوم؛

دا د ابدیت د نژاد څوک او څه شی کېږي!

نن لوی کار را له غاړې شو! (د چوپتیا دمه)

حال

٨٦

حال، د زمان ژبه ده.

او تر هغو چې د اروا برخليک، په زمکه کې جوړېږي،

حال به سا کاري.

که ژوند و،

او که د خدای تعالی اراده وه،

د حال سمفوني به نوې خپې او تالونه راوړي.

تر هغې مو ژوند له برکتونو ډک اوسه!



Get more e-books from www.ketabton.com
Ketabton.com: The Digital Library